

അന്വേഷണങ്ങൾക്കൊടുവിൽ...

എഴുപതുകളിൽ തെക്കൻ കേരളത്തിലെ രാഷ്ട്രീയ രംഗത്ത് നിറഞ്ഞുനിന്നിരുന്ന, ഇടതുപക്ഷരാഷ്ട്രീയ നേതാക്കളോടൊപ്പം രാഷ്ട്രീയ കളരിയിൽ പയറ്റിത്തെളിഞ്ഞ പത്രപ്രവർത്തകനും കലാകാരനുമായ ജോബ് കുരിശുകൾ പത്തുവർഷം മുമ്പ് സത്യമതത്തിലേക്ക് കടന്നുവന്ന് അയ്യൂബ് എന്ന പേര് സ്വീകരിച്ചു. അദ്ദേഹവുമായി സ്നേഹ സംവാദം പ്രതിനിധി അലി.കെ. മരുത നടത്തിയ അഭിമുഖം.

താങ്കളുടെ കുടുംബം, യുവത്വം.

ആലപ്പുഴ ടൗണിനടുത്ത് ഒരു പൗരാണിക ക്രിസ്ത്യൻ കുടുംബത്തിലെ ഏക പുത്രനായാണ് 1936 ൽ ഞാൻ ജനിക്കുന്നത്. ടൗണിൽ തന്നെയുള്ള ഈശോസഭക്കു കീഴിൽ നടത്തപ്പെടുന്ന ഒരു മിഷൻ സ്കൂളിലായിരുന്നു എന്റെ പ്രാഥമിക വിദ്യാഭ്യാസം. ഒരു വ്യാപാരിയായിരുന്ന അപ്പൻ എനിക്ക് ധാരാളം സ്വാതന്ത്ര്യം അനുവദിച്ചു തന്നിരുന്നു. അതിനാൽതന്നെ ചെറുപ്പത്തിലേ ആലപ്പുഴ പട്ടണത്തിന്റെ രക്തത്തിലലിഞ്ഞുചേർന്ന വിപ്ലവ പ്രസ്ഥാനങ്ങളോടുള്ള അഭിനിവേശം എന്നിലും സ്വാധീനം ചെലുത്താതിരുന്നില്ല. ഇടതുപക്ഷ വിപ്ലവ പാർട്ടി കളുടെയും ട്രേഡ് യൂണിയന്റെയും മറ്റും മണ്ഡലം-ജില്ലാ നേതൃരംഗത്തെല്ലാം പ്രവർത്തിക്കാൻ യൗവനകാലത്തു തന്നെ അവസരം ലഭിച്ചിട്ടുണ്ട്. ഇന്നത്തെ കേരള രാഷ്ട്രീയത്തിൽ തലയുയർത്തി നിൽക്കുന്ന സീനിയർ നേതാക്കന്മാരിൽ പലരുടേയും സഹപ്രവർത്തകനാവാൻ ചിലരുടെയെല്ലാം നേതാവാകാനും അവസരം ലഭിച്ചിട്ടുണ്ട്. വിപ്ലവങ്ങളുടെയും പോരാട്ടങ്ങളുടെയും സമരങ്ങളുടെയും മണ്ണായ ആലപ്പുഴയിലായതുകൊണ്ട് തന്നെ പല സമരങ്ങൾക്കും മുന്നണി പോരാളിയാകുവാനും പലതിനെയും പൊളിക്കുവാനും നേതൃത്വം കൊടുക്കേണ്ടി വന്നിട്ടുണ്ട്. രാഷ്ട്രീയത്തിൽ

തിളങ്ങി നിൽക്കുന്ന സമയത്താണ് ആലപ്പുഴ പട്ടണത്തിലെ ആദ്യത്തെ സായാഹ്ന പത്രമായ 'റോക്കറ്റ്' നു മേൽനോട്ടം നൽകി പുറത്തിറക്കുന്നത്. അൽപകാലമേ പത്രത്തിന് ആയുസ്സുണ്ടായുള്ളുവെങ്കിലും ജീവിച്ച മൂന്നു വർഷത്തിലധികകാലം നരിയെ പോലെയായിരുന്നു റോക്കറ്റ്. അന്നത്തെ കേരള രാഷ്ട്രീയ രംഗം കൃത്യമായി അവലോകനം ചെയ്തിരുന്ന ഒരു പത്രമായിരുന്നു അത്. റോക്കറ്റ് പ്രസിദ്ധീകരണം ആരംഭിക്കുന്നതിനു മുമ്പ് 'ഉദയ ധനി' എന്ന ഒരു മാസികയും ഞാൻ നടത്തിയിരുന്നു. പത്ത് വർഷത്തിലധികകാലം 'ഉദയ ധനി' പ്രസിദ്ധീകരിക്കുകയുണ്ടായി. ഇടക്കാലത്ത് രാഷ്ട്രീയം മടുത്തു പൊതുരംഗത്തു നിന്നെല്ലാം വിട്ടുനിന്നു.

ക്രൈസ്തവ മത രംഗത്തോ ചർച്ചിലോ സജീവമായിരുന്നുവോ?

ചെറുപ്പത്തിലേ ഞാനൊരു തികഞ്ഞ മതവിശ്വാസിയായിരുന്നില്ല. എന്നാൽ ചർച്ചിലെ വൈദികനുമായി നല്ല ബന്ധം നിലനിർത്തിയിരുന്നതുകൊണ്ട് ചർച്ചുമായി അടുത്തബന്ധം പുലർത്തിയിരുന്നു. സ്കൂളിൽ പഠിക്കുന്ന സമയത്ത് തന്നെ അത്യാവശ്യം കലാപ്രകടനങ്ങൾ വശമുള്ളതുകൊണ്ട് ചർച്ചിലെയും സ്കൂളിലെയും കൊയർ ഗ്രൂപ്പിൽ അംഗമായിരുന്നു. അമ്മച്ചി ഒരു പൂർണ്ണവിശ്വാസിനിയായതി

നാൽതന്നെ കൊച്ചു കൊച്ചു കാര്യങ്ങൾക്കുപോലും പല പുണ്യസ്ഥലങ്ങളിലേക്കും നേർച്ച നേരുമായിരുന്നു. എന്നെ ഉരുട്ടാനും മറ്റുമായിരുന്നു മിക്കപ്പോഴുമുള്ള നേർച്ച. അങ്ങനെ മിക്കവാറും ക്രിസ്ത്യൻ തീർത്ഥാടന സ്ഥലങ്ങളിലെല്ലാം പോയിട്ടുണ്ട്. കത്തോലിക്ക യുവജന പ്രസ്ഥാനമായിരുന്ന ലിറ്റിൽ ഫ്ളവറിന്റെ സജീവ പ്രവർത്തനനാവുകയും അതിന്റെ ക്യാമ്പുകൾക്ക് നേതൃത്വം നൽകാനായി പല ഇടവകകളും സന്ദർശിക്കുകയും ചെയ്തിട്ടുണ്ട്. അതോടൊപ്പംതന്നെ ഇടവകയുമായി ബന്ധപ്പെട്ടു നടക്കുന്ന അഴിമതികൾക്കും സ്വജന പക്ഷപാതങ്ങൾക്കും സാമൂഹ്യ തിന്മകൾക്കുമെതിരെ യുവജന കരിസ്മാറ്റിക്ക് ടീമിനു രൂപം നൽകുകയും അതുവഴി ഇടവകയുടെ ബഹിഷ്കരണത്തിനു ഇടയാവുകയും ചെയ്തിട്ടുണ്ട്.

ഇസ്ലാമിലേക്കു കടന്നു വരുവാനുണ്ടായ സാഹചര്യം?

വളരെ ചെറുപ്പത്തിൽ എന്റെ മുത്തശ്ശി എന്റെ മനസ്സിൽ ഭീതിതമായ ഒരു കഥയുടെ ചിത്രം വരച്ചു തന്നിരുന്നു. മരണത്തിനു ശേഷമുള്ള ജീവിതത്തിലെ ദുരിതങ്ങൾ അനാവരണം ചെയ്യുന്ന ആ കഥ എന്റെ മനസ്സിൽ വല്ലാതെ സാധനം ചെലുത്തിയിരുന്നു. ഇത്തരമൊരു മരണാനന്തര ജീവിതമുണ്ടെങ്കിൽ പിന്നെ ദൈവമെവിടെയായിരിക്കും എന്ന അന്വേഷണമാണ് എന്നെ സത്യമതത്തിലേക്ക് എത്തിക്കാനുള്ള പല കാരണങ്ങളിലൊന്ന്. അത്യാവശ്യം വായനാശീലം ഉണ്ടായിരുന്നതുകൊണ്ട് എന്തു കിട്ടിയാലും വായിക്കുമായിരുന്നു. അക്കൂട്ടത്തിൽ ഇസ്ലാമിനെക്കുറിച്ച് ധാരാളം അറിവു നൽകുന്ന മതഗ്രന്ഥങ്ങളുമുണ്ടായിരുന്നു. ചിലതെല്ലാം തെറ്റുധാരണകൾ സൃഷ്ടിക്കുന്നവയുമായിരുന്നു. അങ്ങനെ ഒരു ഏകദേശ ധാരണ എനിക്ക് ഇസ്ലാമിനെക്കുറിച്ചുണ്ടായിരുന്നു. മാത്രമല്ല എന്റെ യുവത്വ കാലഘട്ടത്തിൽ അൽപ സ്വൽപമെല്ലാം കലാരംഗത്തു പ്രവർത്തിക്കാൻ അവസരം ലഭിച്ചിട്ടുണ്ട്. ആലപ്പുഴയിലെ ഏതാനും കലാകാരന്മാരുടെ കൂട്ടായ്മക്കു ഞാൻ നേതൃത്വം നൽകി. അങ്ങനെ ഞാനുണ്ടാക്കിയ കലാ ട്രൂപ്പുമായി കേരളത്തിലങ്ങോളമിങ്ങോളം ഊരു ചുറ്റിയിട്ടുണ്ട്. പ്രത്യേകിച്ചും മലബാർ പ്രദേശത്ത്. മുസ്ലിം ഭക്തി ഗാനങ്ങളും മാപ്പിളപ്പാട്ടുകളും ഇസ്ലാമിക കഥാപ്രസംഗങ്ങളുമായിരുന്നു ഞങ്ങളുടെ മുഖ്യ ഇനം. അതിനു വേണ്ടിയുള്ള കഥാരചന, ഗാനരചന എന്നിവയ്ക്കായി ധാരാളം ഇസ്ലാമിക ഗ്രന്ഥങ്ങൾ വായിക്കുമായിരുന്നു. നബി ചരിത്രവും അല്ലാഹുവിന്റെ അനുഗ്രഹവും ഖുർആനിന്റെ മഹത്വവുമൊക്കെയായിരുന്നു എന്റെ മുഖ്യ വിഷയം. അന്നു മുതലേ ഇസ്ലാമിന് എന്റെ മനസ്സിൽ നല്ലൊരു സ്ഥാനമായിരുന്നു ഉണ്ടായിരുന്നത്.

അതോടൊപ്പം വൈദികരും പള്ളി ആചാരങ്ങളുമായി അടുത്ത ബന്ധമുണ്ടായിരുന്നതുകൊണ്ട് അതിലെ വിഡ്ഢിത്തവും നിരർത്ഥകതയും എന്നെ എന്നും ചിന്തിപ്പിച്ചിട്ടുണ്ട്. കുമ്പസാരം പോലുള്ള ആചാരങ്ങളും ത്രിത്വം പോലുള്ള വിശ്വാസങ്ങളും ഒരിക്കലും എനിക്കു ഉൾക്കൊള്ളാനാവുമായിരുന്നില്ല. അതുകൊണ്ടാണ്

ഞാൻ നേരത്തെ പറഞ്ഞത് ഞാൻ ഒരിക്കലും ഒരു പൂർണ്ണ വിശ്വാസിയായിരുന്നില്ലെന്ന്. നിലവിലുള്ള എന്റെ ധാരണകളും അതോടൊപ്പം കൂടുതലായുള്ള പഠനങ്ങളും എന്റെ മനസ്സിൽ അസ്വസ്ഥത സൃഷ്ടിച്ചു. അതിനു പരിഹാരമായി ഈ സത്യമതത്തെ പുൽകുക എന്നതു മാത്രമാണ് പരിഹാരം എന്നെന്നിന്നു ബോധ്യമായി. ഞാൻ ഇക്കാര്യം നിരന്തരമായി ഭാര്യയുമായി സംസാരിക്കുമായിരുന്നു. അങ്ങനെ പത്തു വർഷങ്ങൾക്കു മുമ്പ് ഞാനും ഭാര്യയും ദൈവിക മതത്തിലേക്ക് കടന്നു വന്നു.

ഇസ്ലാമിലേക്ക് കടന്നു വരുന്നതിനു മുമ്പ് മുസ്ലിംകളെക്കുറിച്ച് താങ്കളുടെ ധാരണ എന്തായിരുന്നു?

മുസ്ലിം സമൂഹത്തെക്കുറിച്ച് വളരെ മോശമായ ചിത്രമായിരുന്നു എന്റെ മനസ്സിലുണ്ടായിരുന്നത്. അതിനു കാരണം ഒരളവോളം തെറ്റുധാരണയും ബാക്കിയാഥാർഥ്യവുമായിരുന്നു. എന്റെ അടുത്ത സുഹൃത്തുക്കളായ മുസ്ലിംകൾ പലരും ധർമ്മികമായി വളരെ മോശമായ ജീവിതമാണ് നയിച്ചിരുന്നത്. എന്നാൽ ഞാൻ നേരത്തേ പറഞ്ഞപോലെ ഇസ്ലാമിനെക്കുറിച്ച് മുമ്പേ ഞാൻ അൽപമെല്ലാം വായിച്ചു പഠിച്ചതുകൊണ്ട് ഇസ്ലാമിനെ പൂർണ്ണമായി ഉൾക്കൊള്ളാത്തവരാണ് ബഹുഭൂരിപക്ഷം മുസ്ലിംകളും എന്നു മനസ്സിലാക്കാൻ ബുദ്ധിമുട്ടുണ്ടായില്ല. ക്രിസ്ത്യാനികൾ വേദപുസ്തകം പിൻപറ്റാത്തതുപോലെ തന്നെ മുസ്ലിംകളും വിശുദ്ധ ഖുർആൻ പിൻതുടരുന്നില്ല എന്നേ ഞാൻ മനസ്സിലാക്കിയുള്ളൂ. അതുകൊണ്ട് എന്റെ തെറ്റിധാരണകൾ ഇസ്ലാമാശ്ശേഷത്തെ ബാധിച്ചില്ല.

സത്യമതത്തിലേക്ക് കടന്നു വന്നതിനുശേഷം പ്രധാനമായും താങ്കൾ അഭിമുഖീകരിച്ച പ്രശ്നങ്ങൾ?

ഇസ്ലാം മതം സ്വീകരിച്ച ശേഷം ഞാൻ പ്രതീക്ഷിച്ചപോലെ തന്നെ ക്രിസ്ത്യൻ സമൂഹത്തിന് നിന്നും സഭയിൽ നിന്നും അസഹിഷ്ണുതാപരമായ പല അനുഭവങ്ങളും എനിക്കുണ്ടായി. സഭയിൽ നിന്ന് എന്നെ മഹറോൻ (പുറത്താക്കൽ) ചൊല്ലുമെന്ന് മുൻകൂട്ടി അറിയാവുന്നതുകൊണ്ട് തിരിച്ചു ഞാൻ എന്റെ സ്വദേശത്തേക്ക് പോയില്ല. ആദ്യഘട്ടത്തിലെല്ലാം ബന്ധുക്കൾക്കിടയിൽ ശക്തമായ മുറുമുറുപ്പുകൾ ഉണ്ടായിരുന്നു. വെങ്കിലും പിന്നീടത് ക്ഷയിച്ചുപോവുകയാണുണ്ടായത്. ആദ്യകാലത്ത് മക്കളൊന്നും ഈ വസ്തുത അംഗീകരിച്ചില്ലെങ്കിലും എന്റെ ഭാര്യ കൂടെയുള്ളതുകൊണ്ട് അതൊരു പ്രതിസന്ധിയായി തോന്നിയില്ല.

പ്രബോധന പ്രവർത്തനങ്ങളിൽ താങ്കളുടെ പങ്കാളിത്തം?

ഞാൻ ഇസ്ലാം സ്വീകരിച്ച ശേഷം സ്വദേശത്തേക്കു തിരിച്ചു പോയില്ല എന്നു പറഞ്ഞുവല്ലോ. എന്നാൽ അൽപകാലം എല്ലാ ദിവസവും രാവിലെ കൊല്ലത്തു നിന്നും ആലപ്പുഴ വരെ ബോട്ടിൽ യാത്രചെയ്യുകയും തിരിച്ച് വൈകിട്ടു മടങ്ങുകയും ചെയ്യുമായിരുന്നു അന്ന്. ഞാനെഴുതിയ കുറേ ലഘുലേഖകളുമായാണ് ആ യാത്ര. യാത്രക്കിടയിലും ആലപ്പുഴയിലും അവ വിത

രണം ചെയ്യുകയും സാധിക്കുന്നവരുമായുമെല്ലാം ഞാൻ മനസ്സിലാക്കിയ ആദർശം പങ്കുവെക്കുകയും ചെയ്യുമായിരുന്നു. പ്രത്യേകിച്ചും ക്രൈസ്തവ സഭയുടെ ദുഷിച്ച ആചാരങ്ങളും ആദർശപാപ്പരത്വവുമായിരുന്നു ലഘു ലേഖയിലെ ഉള്ളടക്കം. പ്രസിദ്ധീകരണ രംഗം പണ്ടേ വശമായതുകൊണ്ട് ഇക്കാലഘട്ടത്തിൽ ഞാൻ പ്രസിദ്ധീകരിച്ച ഒരു ആനുകാലികമായിരുന്നു 'മാത്രം'. തികച്ചും സൗജന്യമായാണ് അത് വിതരണം ചെയ്തിരുന്നത് എന്നതിനാൽതന്നെ സാമ്പത്തിക പ്രയാസം കാരണം അത് മുന്നോട്ടുകൊണ്ടുപോവാൻ സാധിച്ചില്ല. ഏഴോ എട്ടോ ലക്കങ്ങൾ മാത്രമേ പ്രസിദ്ധീകരിച്ചുള്ളൂ. മതപരമായി വിവരം കുറഞ്ഞ എനിക്ക് അന്ന് പ്രസിദ്ധീകരണ രംഗത്ത് സഹായിച്ച മുസ്ലിം പബ്ലിഷറിലെ പലരും അവിചാരിതമായി കണ്ടു മുട്ടുമ്പോൾ അത് പുനഃ പ്രസിദ്ധീകരിക്കുന്നതിന് നിർബന്ധിക്കാറുണ്ട്. ഇപ്പോൾ കൊല്ലം ജില്ലയിൽ നിച്ച് ഓഫ് ട്രസ്റ്റിന്റെ പ്രവർത്തനങ്ങളുമായി ബന്ധപ്പെട്ട് പ്രവർത്തിച്ചു വരുന്നു.

ഇസ്ലാമിൽ താങ്കളെ ഏറ്റവും കൂടുതൽ ആകർഷിച്ച കാര്യം?

ഇസ്ലാമിലെ ദൈവ വിശ്വാസവും നമസ്കാരം, നോമ്പ് എന്നീ ആരാധനാ കർമ്മങ്ങളും എനിക്ക് കൂടുതൽ ഇഷ്ടപ്പെട്ടു. അതിനാൽ തന്നെ ഇസ്ലാം ഔദ്യോഗികമായി സ്വീകരിക്കുന്നതിന്റെ മുമ്പുതന്നെ ഞാൻ നമസ്കാരം പഠിക്കുകയും ശീലിക്കുകയും ചെയ്തിരുന്നു.

മതം മാറ്റം നിരോധിക്കണമെന്ന ഫാസിസ്റ്റുകളുടെ മുറവിളിയെക്കുറിച്ചെന്തു പറയുന്നു?

മൗലികാവകാശങ്ങൾക്കുമേലുള്ള കടന്നു കയറ്റവും ഭരണഘടന പ്രദാനം ചെയ്യുന്ന പൗരാവകാശത്തിന്റെ നിഷേധവുമാണത്. നിയമം മൂലം നിരോധിക്കാവുന്ന ഒന്നല്ല മതമാറ്റം. ആത്മാവിന്റെ ദാഹം ശമിപ്പിക്കാൻ സത്യമതത്തിനേ സാധിക്കൂ. അതിനാൽ ഇസ്ലാമിലേക്ക് ആളുകൾ ഒഴുകിക്കൊണ്ടേയിരിക്കും. അതിനു തടയിടാനാവില്ല.

യുക്തിവാദികളെ കൂട്ടുപിടിച്ച് ഖുർആനിനെ അവമതിക്കാനുള്ള ക്രൈസ്തവ മിഷണറിമാരുടെ ശ്രമങ്ങളെ എങ്ങനെ വിലയിരുത്തുന്നു?

ഇസ്ലാമിന്റെ വളർച്ച ഏറ്റവും കൂടുതൽ ഭീഷണിയാവുന്നത് ക്രിസ്തുമതത്തിനാണ്. അതിനാൽ ഇസ്ലാമിന്റെയും ഖുർആനിന്റെയും മുന്നിൽ പുകമറ സൃഷ്ടിക്കാൻ ആരെയും കൂട്ടുപിടിക്കാൻ അവർ മടിക്കില്ല. സാമ്രാജ്യത്വ ശക്തികളുടെ സാമ്പത്തിക സാങ്കേതിക സഹായമാണ് ഇതിനായി മിഷണറിമാർ ഏറ്റവും കൂടുതലായി ഉപയോഗിക്കുന്നത്.

താങ്കളൊരു രാഷ്ട്രീയക്കാരനായിരുന്നുവെന്നു പറഞ്ഞുവെല്ലോ. മതവും മത നേതാക്കളും രാഷ്ട്രീയത്തിൽ ഇടപെടാതെ വിട്ടു നിൽക്കണമെന്ന അഭിപ്രായത്തെക്കുറിച്ചെന്തു പറയുന്നു?

രാഷ്ട്രീയം ഓരോ പൗരന്റെയും ജീവി തസ്‌പർശി

യായ ഒരു വസ്തുതയാണെന്നിരിക്കെ ഈ വാദം തികച്ചും നിരർത്ഥകമാണ്. ഇതുപോലെത്തന്നെയാണ് മതവും. ഒരു മുസ്ലിമിനെ സംബന്ധിച്ചിടത്തോളം അവൻ രാഷ്ട്രീയത്തിൽ ഇടപെടുന്നത് മതം വിലക്കിയിട്ടില്ലെന്നിരിക്കെ അതിനു കൃത്യമായ മാനദണ്ഡങ്ങൾ അനിവാര്യമാണ്. ഇത്തരം ധർമ്മിക നിയമങ്ങൾ പാലിക്കണമെങ്കിൽ മതവിമുക്ത രാഷ്ട്രീയം എന്ന തത്ത്വം പ്രായോഗികമല്ല. മാത്രമല്ല രാഷ്ട്രീയം അൽപമെങ്കിലും ധർമ്മികത കാത്തു സൂക്ഷിക്കുന്നുണ്ടെങ്കിൽ മത വിശ്വാസികളുടെയും നേതാക്കളുടെയും ഇടപെടൽ തന്നെയാണ് അതിനു കാരണം.

ക്രിസ്ത്യൻ മിഷണറിമാരെ അനുകരിച്ച് സാമൂഹ്യക്ഷേമ, ജീവകാരുണ്യ പ്രവർത്തനങ്ങളിലൂടെ ഒരു ക്ലിൻ ഇമേജ് ഉണ്ടാക്കിയശേഷമാണ് ഇസ്ലാമിക പ്രബോധനം നിർവഹിക്കുന്നതെങ്കിൽ അതു കൂടുതൽ ഫലപ്രദമാകുമെന്ന വീക്ഷണത്തെ എങ്ങനെ വിലയിരുത്തുന്നു?

അപ്പം കൊടുത്ത് ആദർശം പ്രകടിപ്പിക്കുക എന്ന ശൈലി നൂറ്റാണ്ടുകളോളമായി ക്രൈസ്തവ മിഷണറിമാർ നമ്മുടെ നാട്ടിൽ നടത്തിക്കൊണ്ടിരിക്കുന്ന ഒരു പ്രബോധന ശൈലിയാണ്. എന്നാൽ ഇത് എത്രമാത്രം ഫലപ്രദമായി എന്നു കേരള ചരിത്രം പഠിച്ചവർക്കറിയാം. എന്നാൽ ആദർശം തുറന്നു പറഞ്ഞുകൊണ്ടുള്ള പ്രബോധന ശൈലി അന്തസ്സുള്ളതും മാന്യവുമാണ്. മറ്റേത് കാപട്യമാണ്. ഒരുത്തന്റെ സാമൂഹ്യപ്രവർത്തനങ്ങൾ അവന്റെ മതത്തിലേക്ക് ആളെ ചേർക്കുവാനുള്ള ചവിട്ടു പടിയാണെന്നു സമൂഹം മനസ്സിലാക്കിയാൽ അതത്രമാത്രം വഞ്ചനാപരമായിരിക്കും. മാത്രമല്ല ഈ സഹായങ്ങൾ നിലച്ചാൽ അവരുടെ മനസ്സുമാറുകയും തിരിച്ചു ചിന്തിക്കാൻ അവരെ പ്രേരിപ്പിക്കുകയും ചെയ്യും. ഞാൻ മനസ്സിലാക്കിയേടത്തോളം ശരിയായ ഇസ്ലാമിക പ്രബോധന രീതി ആദർശത്തെ പച്ചയായി തുറന്നുപറഞ്ഞുകൊണ്ടുള്ള ഉള്ളു തുറന്ന രീതിയാണെന്നാണ്. ബാക്കിയുള്ളതെല്ലാം കുറുകു വഴിയാണ്, കുതന്ത്രമാണ്.

'സ്നേഹ സംവാദം' വായനക്കാരോട് പറയാവാനുള്ളത്?

ഇസ്ലാമിക പ്രസിദ്ധീകരണങ്ങൾക്ക് മലയാളക്കരയിൽ യാതൊരു പത്തവുമില്ല. എന്നാൽ അവയിൽ ഇസ്ലാമിന്റെ മൗലികതയുൾക്കൊള്ളുന്ന, അടിസ്ഥാനപരമായി ഇസ്ലാമിനെ മനസ്സിലാക്കാനുതകുന്ന പ്രസിദ്ധീകരണങ്ങൾ എത്രയുണ്ടെന്ന് നോക്കുമ്പോഴാണ് ഈ രംഗത്തെ വിടവ് നമുക്ക് ഗ്രഹിക്കാവുന്നത്. ഇവിടെ 'സ്നേഹസംവാദം' വ്യതിരിക്തത പുലർത്തുന്നു. 'സ്നേഹസംവാദം' വായിച്ചു തള്ളാനുള്ള ഒരു പ്രസിദ്ധീകരണമല്ല. പഠിക്കാനുള്ളതാണ്. മുൻവിധികൾ മാറ്റിവെച്ച് തുറന്ന മനസ്സോടെ 'സ്നേഹസംവാദം'ത്തെ സമീപിക്കുക. അല്ലാഹു അനുഗ്രഹിക്കട്ടെ- ആമീൻ.

